
.. tattvabodhaH ..

॥ तत्त्वबोधः ॥

- १.० साधनचतुष्टयम्
 - २.० तत्त्वविवेकः
 - ३.० शरीरत्रयम्
 - ४.० ज्ञानेन्द्रियाणि
 - ५.० कर्मेन्द्रियाणि
 - ६.० अवस्थात्रयम्
 - ७.० पञ्चकोशाः
 - ८.० आत्मन्
 - ९.० चतुर्विंशतितत्त्वोत्पत्तिप्रकारम्
 - १०.० जीवेश्वर भेदबुद्धि
 - ११.० जीवेश्वरैक्य
 - १२.० जीवन्मुक्तिः
 - १३.० कर्माणि
-

वासुदेवेन्द्रयोगीन्द्रं नत्वा ज्ञानप्रदं गुरुम् ।
मुमुक्षूणां हितार्थाय तत्त्वबोधोऽभिधीयते ॥

साधनचतुष्टयसम्पन्नाधिकारिणां मोक्षसाधनभूतं
तत्त्वविवेकप्रकारं वक्ष्यामः ।

- १.० साधनचतुष्टयम्
साधनचतुष्टयं किम् ?
 - १.१ नित्यानित्यवस्तुविवेकः ।
 - १.२ इहामुत्रार्थफलभोगविरागः ।
 - १.३ शमादिषट्कसम्पत्तिः ।
 - १.४ मुमुक्षुत्वं चेति ।
-

- १.१.१ विवेकः
नित्यानित्यवस्तुविवेकः कः ?
नित्यवस्त्वेकं ब्रह्म तद्व्यतिरिक्तं सर्वमनित्यम् ।
अयमेव नित्यानित्यवस्तुविवेकः ।
-

- १.१.२ वैराग्यम्
विरागः कः ?

इहस्वर्गभोगेषु इच्छाराहित्यम् ।

- १.१.३ शमादिसाधनसम्पत्तिः का ?
शमो दम उपरमस्तितिक्षा श्रद्धा समाधानं च इति ।
- १.१.३.१ शमः
शमः कः ?
मनोनिग्रहः ।
- १.१.३.२ दमः
दमः कः ?
चक्षुरादिबाह्येन्द्रियनिग्रहः ।
- १.१.३.३ उपरमः
उपरमः कः ?
स्वधर्मानुष्ठानमेव ।
- १.१.३.४ तितिक्षा
तितिक्षा का ?
शीतोष्णसुखदुःखादिसहिष्णुत्वम् ।
- १.१.३.५ श्रद्धा
श्रद्धा कीदृशी ?
गुरुवेदान्तवाक्यादिषु विश्वासः श्रद्धा ।
- १.१.३.६ समाधानम्
समाधानं किम् ?
चित्तैकाग्रता ।
-

- १.४ मुमुक्षुत्वम्
मुमुक्षुत्वं किम् ?
मोक्षो मे भूयाद् इति इच्छा ।
एतत् साधनचतुष्टयम् ।
ततस्तत्त्वविवेकस्याधिकारिणो भवन्ति ।
-

- २.० तत्त्वविवेकः
२.१ तत्त्वविवेकः कः ?
आत्मा सत्यं तदन्यत् सर्वं मिथ्येति ।
२.२ आत्मा कः ?
स्थूलसूक्ष्मकारणशरीराद्व्यतिरिक्तः पञ्चकोशातीतः
सन् अवस्थात्रयसाक्षी सच्चिदानन्दस्वरूपः सन्

यस्तिष्ठति स आत्मा ।

- ३.० शरीरत्रयम्
३.१ स्थूलशरीरं किम् ?
पञ्चीकृतपञ्चमहाभूतैः कृतं सत्कर्मजन्यं
सुखदुःखादिभोगायतनं शरीरम्
अस्ति जायते वर्धते विपरिणमते अपक्षीयते विनश्यतीति
षड्विकारवदेतत्स्थूलशरीरम् ।
-

- ३.२ सूक्ष्मशरीरं किम् ?
अपञ्चीकृतपञ्चमहाभूतैः कृतं सत्कर्मजन्यं
सुखदुःखादिभोगसाधनं पञ्चज्ञानेन्द्रियाणि
पञ्चकर्मेन्द्रियाणि पञ्चप्राणादयः मनश्चैकं
बुद्धिश्चैका एवं सप्तदशाकलाभिः सह यत्तिष्ठति
तत्सूक्ष्मशरीरम् ।
-

- ३.३ कारणशरीरं किम् ?
अनिर्वाच्यानाद्यविद्यारूपं शरीरद्वयस्य कारणमात्रं
सत्स्वरूप अज्ञानं निर्विकल्पकरूपं यदस्ति
तत्कारणशरीरम् ।
सत्स्वरूपाज्ञानं निर्विकल्पकरूपं यदस्ति
तत्कारणशरीरम् ।
-

- ४.० ज्ञानेन्द्रियाणि
४.१ श्रोत्रं त्वक् चक्षुः रसना घ्राणम् इति पञ्च ज्ञानेन्द्रियाणि ।
४.१.० ज्ञानेन्द्रियदेवताः
४.१.१ श्रोत्रस्य दिग्देवता ।
४.१.२ त्वचो वायुः ।
४.१.३ चक्षुषः सूर्यः ।
४.१.४ रसनाया वरुणः ।
४.१.५ घ्राणस्य अश्विनौ ।
इति ज्ञानेन्द्रियदेवताः ।
४.२ ज्ञानेन्द्रियविषयाः
४.२.१ श्रोत्रस्य विषयः शब्दग्रहणम् ।
४.२.२ त्वचो विषयः स्पर्शग्रहणम् ।

- ४.२.३ चक्षुषो विषयः रूपग्रहणम् ।
४.२.४ रसनाया विषयः रसग्रहणम् ।
४.२.५ घ्राणस्य विषयः गन्धग्रहणम् इति ।
-

- ५.० कर्मेन्द्रियाणि
५.१ वाक्पाणिपादपायूपस्थानीति पञ्चकर्मेन्द्रियाणि ।
५.१.० कर्मेन्द्रियदेवताः
५.१.१ वाचो देवता वह्निः ।
५.१.२ हस्तयोरिन्द्रः ।
५.१.३ पादयोर्विष्णुः ।
५.१.४ पायोर्मृत्युः ।
५.१.५ उपस्थस्य प्रजापतिः ।
इति कर्मेन्द्रियदेवताः ।
५.२ कर्मेन्द्रियविषयाः
५.२.१ वाचो विषयः भाषणम् ।
५.२.२ पाण्योर्विषयः वस्तुग्रहणम् ।
५.२.३ पादयोर्विषयः गमनम् ।
५.२.४ पायोर्विषयः मलत्यागः ।
५.२.५ उपस्थस्य विषयः आनन्द इति ।
-

- ६.० अवस्थात्रयम्
अवस्थात्रयं किम् ?
६.१ जाग्रत्स्वप्नसुषुप्त्यवस्थाः ।
-

- ६.१.१ जाग्रदवस्था का ?
श्रोत्रादिज्ञानेन्द्रियैः शब्दादिविषयैश्च ज्ञायते
इति यत् सा जाग्रदवस्था ।
६.१.१.१ स्थूल शरीराभिमानी आत्मा विश्व इत्युच्यते ।
-

- ६.१.२ स्वप्नावस्था केति चेत् ?
जाग्रदवस्थायां यद्दृष्टं यद् श्रुतम्
तज्जनितवासनया निद्रासमये यः प्रपञ्चः प्रतीयते
सा स्वप्नावस्था ।
६.१.२.१ सूक्ष्मशरीराभिमानी आत्मा तैजस इत्युच्यते ।
-

- ६.१.३ अतः सुषुप्त्यवस्था का ?
अहं किमपि न जानामि सुखेन मया निद्राऽनुभूयत इति
सुषुप्त्यवस्था ।
- ६.१.३.१ कारणशरीराभिमानी आत्मा प्राज्ञ इत्युच्यते ।

- ७.० पञ्चकोशाः
- ७.१ पञ्च कोशाः के ?
अन्नमयः प्राणमयः मनोमयः विज्ञानमयः आनन्दमयश्चेति ।
- ७.१.१ अन्नमयः कः ?
अन्नरसेनैव भूत्वा अन्नरसेनैव वृद्धिं प्राप्य
अन्नरूपपृथिव्यां यद्विलीयते तदन्नमयः कोशः
स्थूलशरीरम् ।
- ७.१.२ प्राणमयः कः ?
प्राणाद्याः पञ्चवायवः वागादीन्द्रियपञ्चकं
प्राणमयः कोशः ।
- ७.१.३ मनोमयः कोशः कः ?
मनश्च ज्ञानेन्द्रियपञ्चकं मिलित्वा यो भवति स
मनोमयः कोशः ।
- ७.१.४ विज्ञानमयः कः ?
बुद्धिज्ञानेन्द्रियपञ्चकं मिलित्वा यो भवति स
विज्ञानमयः कोशः ।
- ७.१.५ आनन्दमयः कः ?
एवमेव कारणशरीरभूताविद्यास्थमलिनसत्त्वं
प्रियादिवृत्तिसहितं सत् आनन्दमयः कोशः ।
एतत्कोशपञ्चकम् ।

- ८.० आत्मन्
मदीयं शरीरं मदीयाः प्राणाः मदीयं मनश्च
मदीया बुद्धिर्मदीयं अज्ञानमिति स्वेनैव ज्ञायते
तद्यथा मदीयत्वेन ज्ञातं कटककुण्डल गृहादिकं
तद्यथा मदीयत्वेन ज्ञातं कटककुण्डलगृहादिकं
स्वस्मद्भिन्नं तथा पञ्चकोशादिकं स्वस्मद्भिन्नं
मदीयत्वेन ज्ञातमात्मा न भवति ॥
- ८.१ आत्मा तर्हि कः ?
सच्चिदानन्दस्वरूपः ।
- ८.१.१ सत्किम् ?

कालत्रयेऽपि तिष्ठतीति सत् ।

- ८.१.२ चित्किम् ?
ज्ञानस्वरूपः ।
- ८.१.३ आनन्दः कः ?
सुखस्वरूपः ।
- ८.२ एवं सच्चिदानन्दस्वरूपं स्वात्मानं विजानीयात् ।

-
- ९.० अथ चतुर्विंशतितत्त्वोत्पत्तिप्रकारं वक्ष्यामः ।
- ९.१ ब्रह्माश्रया सत्त्वरजस्तमोगुणात्मिका माया अस्ति ।
- ९.१.१ ततः आकाशः सम्भूतः ।
- ९.१.२ आकाशाद् वायुः ।
- ९.१.३ वायोस्तेजः ।
- ९.१.४ तेजस आपः ।
- ९.१.५ अद्भ्यः पृथिवी ।
- ९.२ ज्ञानेन्द्रियसम्भूति
एतेषां पञ्चतत्त्वानां मध्ये
- ९.२.१ आकाशस्य सात्त्विकांशात् श्रोत्रेन्द्रियं सम्भूतम् ।
- ९.२.२ वायोः सात्त्विकांशात् त्वगिन्द्रियं सम्भूतम् ।
- ९.२.३ अग्नेः सात्त्विकांशात् चक्षुरिन्द्रियं सम्भूतम् ।
- ९.२.४ जलस्य सात्त्विकांशात् रसनेन्द्रियं सम्भूतम् ।
- ९.२.५ पृथिव्याः सात्त्विकांशात् घ्राणेन्द्रियं सम्भूतम् ।
- ९.३ अन्तःकरण सम्भूति
एतेषां पञ्चतत्त्वानां समष्टिसात्त्विकांशात्
मनोबुद्ध्यहङ्कार चित्तान्तःकरणानि सम्भूतानि ।
- ९.३.१ सङ्कल्पविकल्पात्मकं मनः ।
- ९.३.२ निश्चयात्मिका बुद्धिः ।
- ९.३.३ अहंकर्ता अहंकारः ।
- ९.३.४ चिन्तनकर्तृ चित्तम् ।
- ९.४ अन्तःकरणदेवताः
- ९.४.१ मनसो देवता चन्द्रमाः ।
- ९.४.२ बुद्धेर्ब्रह्मा ।
- ९.४.३ अहंकारस्य रुद्रः ।
- ९.४.४ चित्तस्य वासुदेवः ।
- ९.५ कर्मेन्द्रितसम्भूति
एतेषां पञ्चतत्त्वानां मध्ये
- ९.५.१ आकाशस्य राजसांशात् वागिन्द्रियं सम्भूतम् ।

- ९.५.२ वायोः राजसांशात् पाणीन्द्रियं सम्भूतम् ।
 ९.५.३ वन्हे राजसांशात् पादेन्द्रियं सम्भूतम् ।
 ९.५.४ जलस्य राजसांशात् उपस्थेन्द्रियं सम्भूतम् ।
 ९.५.५ पृथिव्या राजसांशात् गुदेन्द्रियं सम्भूतम् ।
 ९.५.६ एतेषां समष्टिराजसांशात् पञ्चप्राणाः सम्भूताः ।
 ९.६ पञ्चतत्त्वसम्भूति
 ९.६.१ एतेषां पञ्चतत्त्वानां तामसांशात्
 पञ्चीकृतपञ्चतत्त्वानि भवन्ति ।
 पञ्चीकरणं कथम् इति चेत् ।
 ९.६.२ एतेषां पञ्चमहाभूतानां तामसांशस्वरूपम्
 एकमेकं भूतं द्विधा विभज्य एकमेकमर्धं पृथक्
 तूष्णीं व्यवस्थाप्य अपरमपरमर्धं चतुर्धा विभज्य
 स्वार्धमन्येषु अर्धेषु स्वभागचतुष्टयसंयोजनं
 कार्यम् । तदा पञ्चीकरणं भवति ।
 ९.६.३ एतेभ्यः पञ्चीकृतपञ्चमहाभूतेभ्यः स्थूलशरीरं
 भवति ।
 ९.६.४ एवं पिण्डब्रह्माण्डयोरैक्यं सम्भूतम् ।

- १०.० जीवेश्वर भेदबुद्धि
 १०.१ स्थूलशरीराभिमानी जीवनामकं ब्रह्मप्रतिबिम्बं भवति ।
 स एव जीवः प्रकृत्या स्वस्मात् ईश्वरं भिन्नत्वेन जानाति ।
 १०.२ अविद्योपाधिः सन् आत्मा जीव इत्युच्यते ।
 १०.३ मायोपाधिः सन् ईश्वर इत्युच्यते ।
 १०.४ एवं उपाधिभेदात् जीवेश्वरभेददृष्टिः यावत्पर्यन्तं तिष्ठति
 तावत्पर्यन्तं जन्ममरणादिरूपसंसारो न निवर्तते ।
 १०.५ तस्मात्कारणान्न जीवेश्वरयोर्भेदबुद्धिः स्वीकार्या ।

- ११.० जीवेश्वरैक्य
 ननु साहंकारस्य किञ्चिदज्ञस्य जीवस्य निरहंकारस्य
 सर्वज्ञस्य ईश्वरस्य तत्त्वमसीति महावाक्यात्
 कथमभेदबुद्धिः स्यादुभयोः
 विरुद्धधर्माक्रान्तत्वात् । इति चेन्न ।
 ११.१ स्थूलसूक्ष्मशरीराभिमानी त्वंपदवाच्यार्थः ।
 उपाधिविनिर्मुक्तं समाधिदशासंपन्नं शुद्धं चैतन्यं
 त्वंपदलक्ष्यार्थः ।
 ११.२ एवं सर्वज्ञत्वादिविशिष्ट ईश्वरः तत्पदवाच्यार्थः ।

उपाधिशून्यं शुद्धचैतन्यं तत्पदलक्ष्यार्थः ।

११.३ एवं च जीवेश्वरयो चैतन्यरूपेणाभेदे बाधकाभावः ।

-
- १२.० जीवन्मुक्तिः
एवं च वेदान्तवाक्यैः सद्गुरूपदेशेन च सर्वेष्वपि भूतेषु
येषां ब्रह्मबुद्धिरुत्पन्ना ते जीवन्मुक्ताः इत्यर्थः ।
- १२.१ ननु जीवन्मुक्तः कः ?
यथा देहोऽहं पुरुषोऽहं ब्राह्मणोऽहं शूद्रोऽहमस्मीति
दृढनिश्चयस्तथा नाहं ब्राह्मणः न शूद्रः न पुरुषः
किन्तु असंगः सच्चिदानन्दस्वरूपः प्रकाशरूपः
सर्वान्तर्यामी चिदाकाशरूपोऽस्मीति दृढनिश्चय
रूपोऽपरोक्षज्ञानवान् जीवन्मुक्तः ॥
- १२.२ ब्रह्मैवाहमस्मीत्यपरोक्षज्ञानेन निखिलकर्मबन्धविनिर्मुक्तः स्यात् ।

-
- १३.० कर्माणि
कर्माणि कतिविधानि सन्तीति चेत्
- १३.१ आगामिसञ्चितप्रारब्धभेदेन त्रिविधानि सन्ति ।
- १३.१.१ ज्ञानोत्पत्त्यनन्तरं ज्ञानिदेहकृतं पुण्यपापरूपं कर्म
यदस्ति तदागामीत्यभिधीयते ।
- १३.१.२ सञ्चितं कर्म किम् ?
अनन्तकोटिजन्मनां बीजभूतं सत् यत्कर्मजातं पूर्वार्जितं
तिष्ठति तत् सञ्चितं ज्ञेयम् ।
- १३.१.३ प्रारब्धं कर्म किमिति चेत् ।
इदं शरीरमुत्पाद्य इह लोके एवं सुखदुःखादिप्रदं
यत्कर्म तत्प्रारब्धं
भोगेन नष्टं भवति प्रारब्धकर्मणां भोगादेव क्षय इति ।
- १३.२ सञ्चितं कर्म ब्रह्मैवाहमिति निश्चयात्मकज्ञानेन नश्यति ।
- १३.३ आगामि कर्म अपि ज्ञानेन नश्यति किंच आगामि कर्मणां
नलिनीदलगतजलवत् ज्ञानिनां सम्बन्धो नास्ति ।
- १३.४ किंच ये ज्ञानिनं स्तुवन्ति भजन्ति अर्चयन्ति तान्प्रति
ज्ञानिकृतं आगामि पुण्यं गच्छति ।
- १३.५ ये ज्ञानिनं निन्दन्ति द्विषन्ति दुःखप्रदानं कुर्वन्ति तान्प्रति
ज्ञानिकृतं सर्वमागामि क्रियमाणं यदवाच्यं कर्म
पापात्मकं तद्गच्छति ।
- १३.६ तथा चात्मवित्संसारं तीर्त्वा ब्रह्मानन्दमिहैव प्राप्नोति ।
तरति शोकमात्मवित् इति श्रुतेः ।

१३.७ तनुं त्यजतु वा काश्यां श्वपचस्य गृहेऽथ वा ।
ज्ञानसंप्राप्तिसमये मुक्तोऽसौ विगताशयः । इति स्मृतेश्च ।
इति तत्त्वबोधप्रकरणं समाप्तम् ।

Encoded and renumbered by Sunder Hattangadi (sunderh@hotmail.com)

Please send corrections to sanskrit@cheerful.com
Last updated October 2, 2010
<http://sanskritdocuments.org>